



ЭРКИН ТОО

www.erkintoo.kg

Жума, 2014-жылдын 19-декабры, №98 (2468)

Улуттук банктын төрагасы
Толкунбек АБДЫГУЛОВ:

“УЛУТТУК ВАЛЮТАГА ЧАБУУЛ ЖАСАЛДЫ”



Кыргыз Республикасынын Улуттук банк жетекчилиги соңку күндөрдө доллардын курсу кескин жогорулап, сомдун кунунун ылдыйлашы боюнча түшүндүрмө берди. УБ төрагасы Т.Абдыгулов: “Үч жумадан бери валюта рыногунда бейпилдик өкүм сүрүп турган эле. Шейшемби күндөн тарта улуттук валютага кысым көрсөтүү башталган. Кыргыз сомунун мынчалык алсызданышына объективдүү фактор жок болчу. Бүгүнкү күндө өлкөнүн банк системасында 250 миллиондон ашык АКШ доллары бар экендигин, анын 30 пайыздан ашууну накталай турат. Улуттук банк чалгындоо ишин жүргүзүү максатында накталай 2 миллион АКШ долларын консигнацияга чыгарган. Бул жүргүзүлгөн иш-чара улуттук валютага карата чайкоочулук чабуул жүргүзүлүп жаткандыгын көрсөттү”, – деди.



7
бет

КТРКнын башкы директору Султанбек Абдыгулов: “БИЗ БАКИЕВГЕ ЭМЕС, МАКТАМЫЗ КЫЗМАТ КЫЛГАНБЫЗ”



3
бет

ЖА
НА
КА
АТ
РЕ



Beeline™

ЖА
СМ
БА

Улуттук банктын төрагасы
Толкунбек АБДЫГУЛОВ:

“УЛУТТУК ВАЛЮТАГА ЧАБУУЛ ЖАСАЛДЫ”

(Башталышы 1-бетте)

“Улуттук банк тарабынан “Айыл банк” ААК жана “РСК” банкы аркылуу 57,8 курсу менен сагууга чыгарган 2 миллион АКШ долларын алмаштыруу бюролору үчтөрт сааттын ичинде талап кетишкен. Элестетип көрсөңүздөр, алмаштыруу бюролору 57,8 курсу менен сатып алып, аны 60 курсу менен сатканда ортодон канча пайда табышат. Жеке кызыкчылык элдин кызыкчылыгынан жогору болуп кеткен. Ортодо бүтүндөй коом жабыр тартууда. Бул көрүнүш бизди кооптондурууда” - дейт КРУБ төрагасы. Ошондуктан, структуралык чаралар көрүлүп, жакынкы келечекте алмаштыруу бюролору жоюлушу мүмкүн. Алардын функцияларын коммерциялык банктарга өткөрүп берүү болжолдонууда. Бул тармакты тартипке келтирбесе болбойт. Алмаштыруу бюролору пайданын артынан

кууп, улуттук валютанын туруктуулугуна терс таасирин тийгизишине өкмөт, Улуттук банк жол бербеш керектигин белгиледи Т.Абдыгулов. Жакында ал ири коммерциялык банктардын жетекчилери менен жолугушуу өткөрүп, улуттук валютаны турукташтыруу планын түзүшкөн. Ал план бүгүнкү күндөн тартып жүзөгө аша баштаган. Муну менен Улуттук банк улуттук валютанын туруктуулугун сактоого жетише тургандыгын айтты.

Ал эми рублдин баасынын кескин төмөндөшү боюнча УБ башчысы Кыргыз Республикасы менен Россия Федерациясынын ортосундагы соода өнөктөштүгү канчалык тыгыз болгондугуна карабастан, ал жагдай Кыргызстандын алмаштыруу курсуна таасирин тийгизбей тургандыгын билдирди.

Абдимухтар АБИЛОВ



РУБЛЬ КУНУ ДҮРБӨЛӨҢГӨ САЛДЫ

Рублдин түшкөнү кыргызстандыктарды да, айрыкча Россияда иштеп жаткан эмгек мигранттарын түйшөлдүрүүдө. Мурда 30 миң рублду Кыргызстанга жөнөтсө, бул жактан 45 миң сом болуп чыга келчү. 1 рубль биздин 90 тыйынга барабар болуп калды. 17-декабрда рублдин курсу бирде жогору, бирде ылдыйлап олтуруп, Москва убактысы боюнча кечки саат 7де 1 доллар 61-62, евро 77-78 рублдин айланасында сатылды. Бул көрсөткүч 16-декабрь – “кара шейшембиге” караганда орус валютасынын доллар менен еврого карата туруму чыңдалды дегенди билдирет. Москвадагы кеңешмеде сүйлөп жатып, РФ Премьер-министри Дмитрий Медведев буларга токтолду: “Акча алмашуу бекеттеринен биз соңку күндөрү көргөн цифралар чындыкка дал келбейт. Экономика жана бизнес үчүн ыңгайлуу диапазондон чыгып кеткен. Бул жерде эмоция да өз ролун ойноду”.

Орус акчасынын курсу РФ Каржы министрлиги өз карамагындагы чет элдик валютаны сата тургандан кийин көтөрүлгөн. Ошол күнү кечинде рублдин курсун турукташтыруу боюнча кошумча чараларын Россия Борбордук банкы дагы жарыялады. РФ Борбордук банкынын төрагасы Эльвира Набиуллина рублдин арзандоосун төмөндөгүдөй түшүндүргөн: “Акыркы убакта улуттук валюта маанилүү өлчөмдө арзандаганы байкалды. Анын негизги себеби, кара майдын баасынын төмөндөшү жана биздин компаниялар менен банктардын эл аралык финансы булактарына кайрылуу мүмкүнчүлүгүнөн ажыроосу болду”.

“Рублдин түшкөнү – бул кыйроо эмес”, - дейт Кыргызстандын тейлөө чөйрөсү жана соода ишканалары, базарлары Ассоциациясынын президенти Сергей Пономарев. Анын түшүндүрмөсүнө караганда, рублдин кунунун түшүшү менен Россиянын өндүрүшүнүн конкуренттик жөндөмдүүлүгү жогорулайт. Акырындык менен ички өндүрүш продуктылары рынокту ээлейт. Россия бийлигинин деле көздөгөнү ушул. Ошентип, көпчүлүк товарларды өздөрү өндүрүп чыгара баштаса, анда рублдин куну өсөт. Кыргызстанда да кыйынчылыктар болот, бирок акырындык менен ички өндүрүшүбүз көтөрүлөрүн адистер айтышууда. “Бул жерде экономикалык кризистен көрө, саясат ойноп жатат”, - дейт С.Пономарев.

Азизбек ЧАМАШЕВ,
сүрөтү Жаныбек
КАЗЫБОЛОТОВдуку